

# नीलगाय को बचाने के प्रयास में स्कॉर्पियो पलटी, तीन युवक घायल

## एक युवक की गंभीर हालत होने पर झुंझुनू रैफर किया

खेतड़ी, (निसं)। सिंधाना थाना क्षेत्र के देवीपुरा के पास बुधवार देर रात को नीलगाय को बचाने के प्रयास में एक स्कॉर्पियो गाड़ी अनियंत्रित होकर पलट गई। इस दौरान गाड़ी में सवार तीन युवक घायल हो गए, जिनमें एक की हालत गंभीर होने पर झुंझुनू रैफर किया गया है।

हादसे में घायल राहुल पुत्र विक्रम सिंह निवासी भैसावता कलां ने बताया कि वह अपने गांव के ही दिनेश पुत्र अशोक, सूरज पुत्र रणवीर सिंह के साथ स्कॉर्पियो गाड़ी में सवार होकर अपने गांव से सिंधाना में अपने दोस्त को लेने के लिए आ रहे थे। बव वह देवीपुरा के पास पहुंचे तो अचानक एक नीलगाय सड़क पर आने से गाड़ी का संतुलन बिगड़ गया और गाड़ी पलटी खाते हुए सड़क के नीचे जा गिरी। हादसे की आवाज सुनकर पास ही बने होटल में रहने वाले लोग दौड़ के आए और बड़ी मशकत कर गाड़ी में फंसे युवकों को



घायल युवक का अस्पताल में उपचार किया।

बाहर निकाल कर सिंधाना के राजकीय अस्पताल में पहुंचाया गया।

इस दौरान डॉक्टरों ने प्राथमिक

उपचार के बाद सूरज पुत्र रणवीर सिंह की हालत गंभीर होने पर उसे झुंझुनू रैफर कर दिया। घटना की सूचना पर

सिंधाना पुलिस मौके पर पहुंची तथा घटनास्थल का जायजा लेकर आवश्यक जानकारी जुटाई। आसपास

■ स्कॉर्पियो सवार अपने गांव से सिंधाना में अपने दोस्त को लेने के लिए आ रहे थे

के ग्रामीणों से पूछताछ में सामने आया कि भैसावता कलां निवासी राहुल अपने खानपुर निवासी से दोस्त से गाड़ी शादी में जाने के लिए लेकर आया था, लेकिन शादी में जाने से पहले ही वह हादसे का शिकार हो गया।

हादसे में गाड़ी पूरी तरह से क्षतिग्रस्त हो गई है, जिसे पुलिस ने क्रेन की मदद से गाड़ी को थाने में खड़ा करवाया है। थानाधिकारी विक्रम सिंह ने बताया कि हादसे में घायलों के बारे में आवश्यक जानकारी जुटाई जा रही है। एक युवक की हालत गंभीर होने पर उसे उपचार के लिए झुंझुनू भिजवाया गया है।

# भाजपा में घमासान, पूर्व जिलाध्यक्ष के नाम की पट्टिका पर पोती कालिख

■ भाजपा से बग़ावत और निर्दलीय प्रत्याशी के समर्थन में उतरे पूर्व जिलाध्यक्ष लादू लाल तेली के खिलाफ चुनाव के बाद नाराजगी चरम पर

भीलवाड़ा, (निसं)। भारतीय जनता पार्टी से बग़ावत और निर्दलीय प्रत्याशी के समर्थन में उतरे पूर्व जिलाध्यक्ष के खिलाफ चुनाव के बाद नाराजगी चरम पर है। आक्रोशित कार्यकर्ताओं ने गुरुवार को कार्यालय पर आयोजित प्रशिक्षण कार्यक्रम से निकलने के बाद पूर्व जिलाध्यक्ष लादू लाल तेली की नाम पट्टिका पर कालिख पोत दी। इस दौरान कार्यकर्ताओं ने वहां जमकर नारेबाजी भी की।

भाजपा कार्यालय में कार्यकर्ता प्रशिक्षण का आयोजन किया गया था। इस दौरान मतगणना में बूथ बैठने वाले कार्यकर्ताओं को प्रशिक्षित किया जा रहा था। इसी बीच कार्यकर्ताओं ने भाजपा के बागियों और निर्दलीय प्रत्याशी को समर्थन देने पर पूर्व जिलाध्यक्ष तेली के खिलाफ नाराजगी जाहिर की और कार्यवाही करने की मांग की। जिलाध्यक्ष

ने परिणाम के बाद उचित कार्यवाही का आश्वासन दिया लेकिन गुस्साएं कार्यकर्ता प्रशिक्षण समाप्त होने के बाद कार्यालय में लगी नाम पट्टिकाओं पर पूर्व जिलाध्यक्ष तेली के नाम पर कालिख पोत गयी। बाद में नाम पट्टिका पर जहां-जहां कालिख पोती थी उसे फिर से सही करवाया। कालिख पुति नाम पट्टिका के

फोटो अब सोशल मीडिया पर जमकर वायरल हो रहे हैं।

इस संबंध में जिला अध्यक्ष ने बताया कि उन्हें सोशल मीडिया से इस घटना की जानकारी लगी है। कार्यकर्ताओं में बागियों के खिलाफ गुस्सा है और जो कृत्य उन्होंने किया है वह निश्चित रूप से गलत है। कालिख पोतने वाले कार्यकर्ता कौन थे? इसका पता लगाया जाएगा। साथ ही उन्होंने मतगणना संपन्न होने के बाद बागियों के के खिलाफ भी कार्रवाई करने की बात कही। इस संबंध में पूर्व जिला अध्यक्ष लादू लाल तेली का कहना है कि हमारे नाम पर कालिख पोत सकते हैं पर लेकिन हमारे किरदार पर नहीं। हम भाजपा के थे, भाजपा के हैं और भाजपा के रहेंगे। परिवार में मन मुटाव हो सकता है। लेकिन कुछ नेताओं के इशारे पर इस तरह का कृत्य किया गया वह ठीक नहीं है।

# चुनाव के दौरान जब्त रकम को लेने कोई नहीं आया

■ प्रशासन इन लोगों को फोन करके बुला रहा है

अलवर, (निसं)। जिले में विधानसभा चुनाव के दौरान चैकिंग के दौरान जब्त किये गये रुपये लेने लोग अब तक आये ही नहीं। प्रशासन इन लोगों को फोन करके बुला रहा है। सबूत देने के बाद यह रकम लौटा दी जाएगी। लेकिन लोग डर के कारण जब्त की गयी रकम को लेने ही नहीं आ रहे। प्रशासन ने 2 दिसंबर तक की डेडलाइन तय की है यदि वह अपील नहीं करता है तो उसके खिलाफ सात दिसंबर को संबंधित थाने में शिकायत दर्ज करायी जायेगी।

चुनाव के दौरान पूरे जिले में नोटों की जब्त की गई। प्रदेश में जयपुर के बाद अलवर में सर्वाधिक 34 करोड़ रुपए पकड़े गये थे। ये कार्रवाई जीएएसटी, सीजीएएसटी के अलावा इनकम टैक्स व प्रशासन के सुपुर्द की गई। 50 हजार से

5 लाख तक की रकम जिन लोगों से पकड़ी गई, ये मामले प्रशासन के पास आ गईं।

कुल रकम 1.11 करोड़ थी। कुछ लोग चुनाव से पहले प्रशासन के पास पहुंचे और सुबूतों के आधार पर अपनी रकम ले गए। कुछ को फोन करके बुलाया गया। फोन सभी लोगों को जा रहे हैं लेकिन कई लोग नहीं पहुंच रहे हैं। 29 लोगों को 65.63 लाख रकम देनी बाकी है। अब तक प्रशासन 23 लोगों को 50.80 लाख रुपए संबंधित लोगों को लौटा चुका है।

# मतदान केंद्र से वेब कैमरा चोरी

भीलवाड़ा, (नि.सं.)। जिले के हनुमान नगर थाना क्षेत्र में विधानसभा चुनाव 2023 के तहत स्कूल में बनाये गये मतदान केंद्र पर लगा वेब कैमरा अज्ञात लोग चुरा ले गये।

पुलिस ने बताया कि महेंद्र कुमार मीणा ने थाने में रिपोर्ट दी कि विधानसभा आम चुनाव 2023 में विधानसभा क्षेत्र 182 जहाजपुर में भाग सं. 28 गाडोली, शहीद ओमप्रकाश परिहार राजकीय उच्च माध्यमिक विद्यालय के कमरा नं. 3 में वेब कैमरा नं. 05655 बूथ पर लगाया गया था। 28 नवंबर को अज्ञात व्यक्ति ने कमरे से वेब कैमरा चुरा लिया। सुबह विद्यालय खोलने पर स्टाफ को चोरी का पता चला। पुलिस ने मीणा की रिपोर्ट पर केस दर्ज कर जांच शुरू कर दी।

# बीदासर में चोरों ने दो सगे भाइयों के बंद मकानों के ताले तोड़े

बीदासर, (निसं)। कस्बे में पूर्व में हुई चोरियों का खुलासा ही नहीं हुआ कि बुधवार की रात्रि में कस्बे के वार्ड नौ में दो सगे भाइयों के बंद मकानों के ताले तोड़कर अज्ञात चोरों ने फिर चोरी की घटना को अंजाम दिया है। पास-पास में बने वार्ड नौ के चढ़े भाई बनवारी लाल सारस्वत व छोटे भाई गोपाल सारस्वत के मकान के अज्ञात चोर मुख्य दरवाजे का ताला तोड़कर अंदर घुसे।

जिसमें अज्ञात चोर बनवारी लाल के मकान के दो कमरे व अलमारियों के ताले तोड़कर समान बिखेर गये। अज्ञात चोर क्या-क्या सामान चुरा कर ले गये हैं उसका पता मकान मालिक आने के बाद ही पता चलेगा। बनवारी लाल दिल्ली में अपना कारोबार करता है। उनके मकान में आज से पाँच महिने पहले भी चोरी हुई थी। लेकिन उस चोरी का आज



चोरी की वारदात के बाद सामान बिखरा पड़ा है।

तक खुलासा नहीं हुआ है। उस समय अज्ञात चोर लाखों रुपये के स्वर्ण आभूषण चुराकर ले गये थे। अब फिर

दूसरी बार अज्ञात चोरों ने चोरी को फिर अंजाम दिया है। लेकिन छोटे भाई के घर के मुख्य दरवाजे का ही ताला टूटा हुआ

■ थानाधिकारी ने मौके पर पहुंचकर लोगों से पूछताछ की

था लेकिन कमरों के ताले नहीं टूटने से घर में चोरी की वारदात नहीं हुई। बनवारी लाल के चचेरे भाई नरेश सारस्वत ने पुलिस को सूचना देने पर मौके पर थानाधिकारी जगदीश सिंह पहुंचकर आस-पास के लोगों से पूछताछ की।

मौहल्लेवासियों ने बताया कि बुधवार की रात्रि में 12 बजे तक युवक मकानों के लिये तास खेल रहे थे। तथा घटना रात्रि में 12 बजे के बाद ही हुई है। मौहल्लेवासियों ने यह भी बताया कि इस मौहल्ले में तीन से चार घरों में चोरियां हो चुकी हैं। लेकिन पुलिस ने एक भी चोरी का आज तक खुलासा नहीं किया है।

# पुष्कर-मेड़ता रेल मार्ग को वित्तीय स्वीकृति मिली

अजमेर, (कासं)। अजमेर की प्रमुख पुष्कर-मेड़ता रेल लाइन की 59 किलोमीटर के मार्ग निर्माण की वित्तीय स्वीकृति को केंद्रीय रेल मंत्री अश्विनी वैष्णव ने जारी कर दी है। निर्माण कार्य होने से पुष्कर-मेड़ता रेल मार्ग से अजमेर के पर्यटन क्षेत्र को बढ़ावा मिलेगा। सांसद भागीरथ चौधरी ने पुष्कर-मेड़ता रेल मार्ग निर्माण कार्य प्रोजेक्ट के लिए वित्तीय वर्ष 2021-22 में कैबिनेट कमेटी ऑफ इकोनॉमिक अफेयर्स (सीसीईए) में सांसद चौधरी ने बजट स्वीकृति का आवेदन किया था जिसके तहत अजमेर से बीकानेर के लिए सीधी ट्रेन मिलने, रेल लाइन से उत्तरी भारत का अजमेर व गुजरात से सीधा संपर्क हो जाएगा। जोधपुर, जैसलमेर, नागौर, बीकानेर का सीधा रेलमार्ग आमजन को उपलब्ध होगा। ट्रेक पर फाइल लोकेशन सर्वे का कार्य लगभग पूरा हो चुका है।

# उम्मेद अस्पताल में मरीज नहीं देखने का वीडियो वायरल

जोधपुर, (कासं)। डॉ. एसएन मेडिकल कॉलेज से संबद्ध उम्मेद अस्पताल में एक बालक की पच्ची नहीं बनाने व चेक नहीं करने का मामला सामने आया है। इसका एक वीडियो सोशल मीडिया पर तेजी से वायरल हुआ है। वीडियो वायरल होने पर बाल कल्याण समिति ने मामले में प्रसंज्ञान लिया और अस्पताल पहुंचकर कार्यवाही की। समिति ने अस्पताल अधीक्षक को मामले की गम्भीरता से जांच एवं स्पष्टीकरण प्रस्तुत करने के निर्देश दिए हैं।

वीडियो में उम्मेद अस्पताल में एक बालक को दिखाने आए परिजनों को पच्ची काटने से इनकार करते देखा जा रहा है। इस दौरान डॉक्टर इमरजेंसी में बीमार बच्चों को चेकअप करने से मना करते नजर आ रहे हैं। वीडियो के अनुसार एक व्यक्ति अपने बीमार बच्चे को चेकअप करवाने अस्पताल आया था। इस दौरान अस्पताल में पच्ची काटने

वाले कर्मचारी ने पच्ची काटने से इनकार कर दिया। इसके साथ ही मरीजों को वहां से चले जाने के लिए कहा गया। वहीं जब उससे इसका कारण पूछा गया तो उसने इसके लिए डॉक्टर को जिम्मेवार बताया। उसका कहना है कि डॉक्टर के कहने के अनुसार ही उसने पच्ची काटने से इंकार किया था।

इस दौरान एक महिला भी अपने बच्चे को लेकर पहुंची थी। जब डॉक्टर और पच्ची काटने वाले ने मना कर दिया तो वह महिला अपने बच्चे को लेकर अस्पताल से चली गई। इसका वीडियो उसने सोशल मीडिया पर शेयर किया जो तेजी से वायरल हो गया। वायरल वीडियो पर प्रसंज्ञान में लेते हुए बाल कल्याण समिति अध्यक्ष विक्रम चेतन सरराय व सदस्य वबीता शर्मा, जय भाटी व अनिल मरवण ने अस्पताल पहुंचकर त्वरित कार्यवाही की।

# होटल में पुलिस की रेड

नोहर, (निसं)। इन दिनों क्षेत्र में अनेक होटल व कैफे के नाम पर खुले हुए व्यापीचार के अड्डों के खिलाफ गुरुवार को आमजन का गुस्सा फूट पड़ा। यहां शर्मा मार्केट में राजकीय बालिका उच्च माध्यमिक विद्यालय के पास ओयो स्वागतम में दर्जनों लड़के-लड़कियां होने की सूचना के बाद मोहल्लेवासियों ने जमकर हंगामा किया।

आक्रोशित नागरिकों ने होटल में कथित रूप से गंदे काम होने का आरोप लगाते हुए कार्रवाई की मांग की। यहां की महिलाओं ने एकत्रित होकर होटल में आए दिन संदिग्ध लड़के-लड़कियों के आने-जाने के आरोप लगाते हुए होटल में कथित अवैध कार्य पर रोक लगाने की मांग की। होटल में कथित रूप से गंदे काम होने की जांच की मांग को लेकर भीड़ अंदर घुस गई, लेकिन अंदर कुछ नहीं मिला। लोगों का आरोप है कि बवाल मचने पर लड़कियां फरार हो गईं।

# धमकी देने के मामले में महिला गिरफ्तार

सांभरझील, (निसं)। सांभर के बाजार में किराए के मकान में रहने वाली एक महिला द्वारा बलात्कार के झूठे मुकदमे में फंसा कर रुपए एंठने के मामले में स्थानीय पुलिस ने महिला आरोपी को गिरफ्तार कर उसके कब्जे से 10 हजार रुपए व एक मोबाइल जब्त किया है।

सांभर थाना अधीकारी राजेंद्र कुमार यादव ने बताया कि इस मामले में राजेंद्र कुमार थानाधिकारी सांभरलेक के नेतृत्व में टीम का गठन किया गया था। पीड़ित परिवारी महेश कुमार ने उपस्थित थाना होकर एक रिपोर्ट इस आशय की पेश की कि एक महिला जिसका नाम उर्मिला है वह मुझे बलात्कार के झूठे मुकदमे में फंसाने की धमकियां देकर मेरे से रुपयों की मांग कर रही है। मुझे उर्मिला से बचाओ अन्यथा मैं आत्महत्या करने को मजबूर हो जाऊंगा आदि रिपोर्ट पर अधिव्यो

■ महिला से 10 हजार रुपये व एक मोबाइल जब्त किया

पंजीबद्ध कर तपतीश प्रारम्भ की गई। पुलिस तपतीश में पता चला कि परिवारी से आरोपी महिला उर्मिला द्वारा 1 अक्टूबर से बार-बार रुपयों लिये जा रहे थे, अब तक लगभग एक लाख पचास हजार रुपये आरोपी महिला ले चुकी है। परिवारी द्वारा आरोपी महिला उर्मिला द्वारा रुपये मांगने की रिकॉर्डिंग पेश की गुरुवार को महिला उर्मिला द्वारा परिवारी से 10,000 रुपये की मांग कर देवयानी रोड पर सुबह 9 बजे रुपये लेकर आने के लिए कहा गया, तत्पश्चात परिवारी ने थाना पर सूचित किया जिस पर महिला को रोह हाथ पकड़ दस हजार रुपये बरामद कर जप्त किये तथा घटना में प्रयुक्त एक मोबाइल को जब्त किया गया।

# सी.एम.एच.ओ. ने नोटिस जारी किया

कोटपूतली, (निसं)। स्थानीय राजकीय बीडीएम जिला अस्पताल में अव्यवस्थाओं व अस्पताल प्रशासन, चिकित्सकों, नर्सिंग अधिकारियों व कर्मचारियों की लापरवाही के सम्बंध में गुरुवार को विभिन्न प्रकाशित खबर में प्रकाशित लेते हुए सीएमएचओ डॉ. निर्मल कुमार जैन ने राजकीय बीडीएम

जिला अस्पताल के पीएमओ डॉ. सुमन यादव को नोटिस जारी कर तथ्यात्मक रिपोर्ट भेजने के लिए निर्देशित किया है। नोटिस में लिखा है कि, उक्त खबर में ओपीडी में चिकित्सकों के नदारद रहने के साथ-साथ अस्पताल में जांच सैलमन देने के लिए मरीजों के चक्कर काटने, उनके परेशान होने व अधिकांश

समय चिकित्सकीय स्टाफ के भी अपने कार्य से नदारद रहने के सम्बंध में प्रकाशित खबर पर तथ्यात्मक रिपोर्ट भिजवायें। इसकी प्रति चिकित्सा एवं स्वास्थ्य सेवायें, राजस्थान के जन स्वास्थ्य निदेशक, जयपुर जौन के संयुक्त निदेशक व जिला कलेक्टर को भी भेजी गई है।

# “बूंदी महोत्सव” का सांस्कृतिक कार्यक्रमों के साथ भव्य शुभारंभ

## लोक कलाकारों ने संगीत, धुनों के बीच कच्ची घोड़ी नृत्य कर समां बांधा, वहीं परम्परागत लोक वाद्यों की धुनें गुंजायमान रही

बूंदी (निसं)। हाड़ीती के पर्यटन पर्व बूंदी महोत्सव का भव्य शुभारंभ गुरुवार को छोटी काशी में लोक सांस्कृतिक रंगों के बीच हुआ। जिला कलेक्टर डॉ. रविन्द्र गोस्वामी ने मंगल वाद्य यंत्रों की ध्वनि के बीच मंत्रोच्चारण, शंखनाद, गणपति पूजन वंदन किया। इसके बाद जिला कलेक्टर, बूंदी के पूर्व राजपरिवार सदस्य वंशवर्धन सिंह ने ध्वजारोहण कर पर्यटन पर्व का शुभारंभ किया। गढ़ गणेश की पूजा अर्चना पंडित विश्वनाथ शर्मा ने सम्पन्न कराई।

कार्यक्रम में बूंदी के पूर्व राजपरिवार सदस्य बलभद्र सिंह, अतिरिक्त जिला कलेक्टर हेमराज परिडवाल, अतिरिक्त जिला कलेक्टर (सौलिंग) नवलन कोहली, उपखण्ड अधिकारी सोहनलाल, मुख्य जिला शिक्षा अधिकारी महावीर शर्मा, जिला शिक्षा अधिकारी राजेंद्र व्यास, अतिरिक्त जिला शिक्षा अधिकारी ओम गोस्वामी, सीएमएचओ ओपी सामर, सहायक पर्यटन अधिकारी प्रेमशंकर सैनी, जिला रसद अधिकारी शिवजी राम जाट, पुलिस उपअधीक्षक नरेंद्र



हाड़ीती के पर्यटन पर्व बूंदी महोत्सव का भव्य शुभारंभ छोटी काशी में लोक सांस्कृतिक रंगों के बीच हुआ, लोक कलाकारों ने संगीत, धुनें पेश कीं।

पारीक, इंटेक संयोजक राजकुमार दाधीच, राजेंद्र भारद्वाज, गढ़ पैलस संचालक जेपी शर्मा, पुरुषोत्तम लाल पारीक, अशोक कुमार तलवास, के.सी. वर्मा, विभिन्न विभागों के अधिकारी, मीडिया प्रतिनिधि, समाजसेवी एवं गणमान्य नागरिकों तथा बड़ी संख्या में आमजन की मौजूदगी रही।

हर आयु वर्ग के व्यक्तियों में जबरदस्त उत्साह दिखा :- बच्चे लोक कलाकारों के संग थिरकते नजर आए। स्काउट गार्ड एवं राजकीय विद्यालयों के स्कूली बच्चे कतारबद्ध होकर अनुशासन में चल रहे थे। लोक कलाकारों ने संगीत, धुनों के बीच

कच्ची घोड़ी नृत्य कर समां बांधा। वहीं परम्परागत लोक वाद्यों की धुनें गुंजायमान रही। महोत्सव में शामिल होने के लिए बड़ी संख्या में देशी विदेशी पर्यटक बूंदी पहुंचे हैं।



बूंदी महोत्सव के रंगों के बीच प्रतियोगिताओं का रोमांच दिखा :- बूंदी महोत्सव के तहत गुरुवार को हुए विविध सांस्कृतिक कार्यक्रमों के रंगों के बीच पुलिस परेड ग्राउंड पर प्रतियोगिताओं का रोमांच भी देखने को मिला। परेड ग्राउंड पर उत्सवी रंगों के बीच हुई प्रतियोगिताओं ने सभी को रोमांचित कर दिया।

रस्सा कस्सी में दिखाया दम, मूँछों पर ताव दिया :- महोत्सव के कार्यक्रमों की कड़ी में देशी व विदेशी सैलानियों की साफा बांधों प्रतियोगिता हुई। विदेशी महिला पुरुषों ने जहां जोश व उत्साह के साथ साफा बांधने में होड़ दिखाई, वहीं स्थानीय पुरुषों ने भी साफा बांधा। विदेशी पर्यटकों की साफा बांधो प्रतियोगिता में प्रथम स्थान पर पिनाओ, दूसरे स्थान पर बेल्लियम के

इस्कनेट, तीसरे स्थान पर जर्मनी के विको रहे। स्थानीय पुरुषों की प्रतियोगिता में जगदीश प्रसाद सैनी, द्वितीय स्थान पर सवाई माधोपुर के बहुरूपिया बबलू और बीकानेर के किशोर कल्ला तीसरे स्थान पर रहे। स्थानीय लोगों की मूँछ प्रतियोगिता हुई। इस प्रतियोगिता में

कोटा के धरालाल गुर्जर प्रथम, बीकानेर के कंवरलाल चौहान द्वितीय तथा बीकानेर के किशोरलाल कल्ला तीसरे स्थान पर रहे। प्रतियोगिता के दौरान महिलाओं की पहिगहारी दौड़ हुई। इसमें महिलाओं ने सिर पर मटकी रखकर दौड़ लगाई। इस प्रतियोगिता ने हर किसी को रोमांचित कर दिया। पहिगहारी दौड़ प्रतियोगिता में लक्ष्मी मीणा पहले स्थान पर रही। अलकौना खानम तथा सीमा हरपाल सिंह तीसरे स्थान पर रहे।

महोत्सव की प्रतियोगिताओं की श्रृंखला में विदेशी सैलानियों एवं स्थानीय नागरिकों के बीच रस्सा कसी प्रतियोगिता हुई। यह प्रतियोगिता विदेशी सैलानियों ने 2-0 से जीत ली। इस अवसर पर विकास पांड्या उपनिदेशक पर्यटन विभाग कोटा, सीएमएचओ ओपी सामर, सहायक पर्यटन अधिकारी प्रेम शंकर, जिला खेल अधिकारी वाईबी सिंह, ओमप्रकाश कुक्की, पुरुषोत्तम लाल पारीक, जनप्रतिनिधि, गणमान्य नागरिक आदि मौजूद रहे। कार्यक्रम का संचालन नीता डांगी व पुरुषोत्तम शर्मा ने किया।